



National Journal of Hindi & Sanskrit Research

ISSN: 2454-9177

NJHSR 2025; 1(61): 192-193

© 2025 NJHSR

www.sanskritarticle.com

अविनाशः

शोधच्छात्रः,

कर्नाटकसंस्कृत विश्वविद्यालयः,

बेङ्गलूरु

बौद्धदर्शनरीत्या चित्तम्

अविनाशः

‘मन् एव मनुष्याणां कारणं बन्धमोक्षयोः’¹ इत्युक्तदिशा मनसः महत्त्वं अस्माकं शास्त्रेषु कीदृशं वर्तते इति ज्ञायते। तत्रापि दर्शनेषु मनसः विषये सर्वेऽपि स्वाभिप्रायं निरूपितवन्तः। तत्र बौद्धदर्शने कथं मण्डयन्तीति पश्यामः ॥

बौद्धाः सौत्रान्तिकं वैभाषिकं यौगाचरं माध्यमिकभेदेन चतुर्विधास्सन्ति। एते सर्वेऽपि मनसः अस्तित्वं प्राधान्यञ्च बहुमुखतया प्रतिपादयन्ति। मनः चित्तं विज्ञानं विज्ञप्तिश्चेति समानार्थकशब्दाः। मनः द्वादशायतेन्तर्गतम्। तच्च बुद्धिव्यतिरिक्तमिति तेषामभिप्रायः। सर्वदर्शनसङ्ग्रहकारेणैवमुक्तम् -

ज्ञानेन्द्रियाणि पञ्चैव तथा कर्मेन्द्रियाणि च।

मनो बुद्धिरिति प्रोक्तं द्वादशायतनं बुद्धीः² इति।

योगाचारमतानुयायिनः काम, रूप अरूपधातु त्रयात्मकः प्रपञ्चः विज्ञानरूपमेवेति कथयन्ति। बौद्धानां नये मनः ननित्यमपि तु क्षणिकमेव। तच्च शीघ्रं चलति। मनसः शीघ्रगमने प्रतिघाताः न सम्भवन्ति।

नियतविषयकानां चक्षुरादीनामाश्रयमालम्बनञ्च प्रसिद्धम्। मनस्त्व नियतविषयकत्वात् क्लिष्टत्वाच्च आश्रयं आलम्बनं वा न प्रसिद्धम्। विज्ञानं निरालम्बनं न तिष्ठतीति तस्य आलयविज्ञानमेवाश्रयत्वेन कल्प्यते। तदुक्तं "तदालम्बनं मनो नाम विज्ञानं मननात्मकम्" इति मननस्वभावात्मकत्वादेव मनसः मनश्शब्दव्यपदेशः।

बौद्धेषु सौत्रान्तिकानां मते मनः इन्द्रियं भवति। ते च द्वाविंशति संख्याकानि इन्द्रियाणि कथयन्ति। सौत्रान्तिकमतानुयायी हरिवर्मा स्वीये सत्यसिद्धिशास्त्रे- "तथागतः संसारस्थितिप्रवृत्ति निवृत्ति व्यवदानार्थकत्वेन द्वाविंशतीन्द्रियाण्यवोचत्" इति तथागतस्याभिप्रायम् विशदीचकार। द्वाविंशतीन्द्रियाणि तु सत्यसिद्धिशास्त्रग्रन्थस्य सम्पादाकैरैयास्वामिशास्त्रिभिरेवं नामतो निर्दिष्टानि चक्षुस्-श्रोत्र-घ्राण-जिह्वा-काम-मनस्-स्त्री-पुरुष-जीवित-सुख-दुःख-सौमनस्य-दौर्मनस्य-उपेक्षा श्रद्धा-वीर्यस्मृति-समाधि-प्रज्ञा-अनाज्ञात-ज्ञास्यामि-आज्ञा-अज्ञातावीन्द्रिय³ इति।

हरिवर्मणैव स्वयमुद्धोषितमिन्द्रियत्वं मनसः- सर्वस्त्वानामाद्यशरीरानुभवो विज्ञानमूलकः। तद्विज्ञानं चक्षुरादिभ्यः षोढा समुत्पद्यते इति षडिन्द्रियाण्युच्यन्ते यत् चक्षुरिन्द्रियं यावत् मन इन्द्रियमिति। षड् विज्ञानजनकत्वादिन्द्रियाणि षडेव इति।

मन क्षणिकं भवति न तु स्थिरम्। तच्च प्रतिक्षणं उत्पद्यते विनश्यति चेति सौत्रान्तिकानामभिप्रायः।

आशुसञ्चारि मनः क्रमेणैवेन्द्रियैस्संयुज्याऽपि युगपत् ज्ञानोत्पत्तिभ्रमं कल्पयतीति वैशेषिकाः नैयायिकाश्च मनसः शीघ्रचलनत्वं यद्वदन्ति तन्निराकर्तुं हरिवर्मणा बहव उपायाः प्रदर्शिताः। तद्यथा-

यदवादीः मनः सञ्चरतीति। तदयुक्तम्। कस्मात्। मनः प्रतिक्षणमुत्पन्नं विनाशि वायुवत् कर्मवद्वा। प्रतिक्षणोत्पन्नविनाशिधर्मस्य नास्ति गति लक्षणम्। किञ्च मनो गच्छतीति किं ज्ञात्वा गच्छेत्। उताज्ञात्वा गच्छेत्। तदुभयमयुक्तम्। यदि पूर्वमेव ज्ञातवत् किं गमनेन। यद्यज्ञातवत् किमर्थं गमनम्? यदि चित्तं चक्षुषि वर्तते। कथं कर्णं प्राप्नोति। यत् चित्तं मन्यते श्रोत्रं गमिष्यामीति तत् श्रोत्रस्मरणम्। या शब्दशुश्रूषा

Correspondence:

अविनाशः

शोधच्छात्रः,

कर्नाटकसंस्कृत विश्वविद्यालयः,

बेङ्गलूरु

सैव शब्दस्मृतिः । यदि चक्षुषि वर्तमानं चित्तं न तदा (श्रोत्र) स्मरणं भवति । एवमिन्द्रियान्तरेऽपि । अतो मनो न गच्छति । यः पुमान् पूर्वं नगरादीन् दृष्टवान् स इदानीं पूर्वमनुरुध्य स्मरति न जानाति प्रत्युत्पन्नान् । अतो मनो न गच्छति । यदि (मनो) धर्मो गच्छति, पूर्वसन्निकृष्टं पश्चाद्विप्रकृष्टं (गच्छेत्) इदानीन्तु सन्निकृष्टं विप्रदृष्टञ्च युगपत् स्मरति । अतो ज्ञायते न गच्छतीति । यो धर्मो गच्छति सोऽन्तराले सर्वान् विषयान् जानीयात् । यथा कश्चित् सञ्चरन् मध्येमार्गं रूपादीन् पदार्थान् जानाति । न तथा मनः । यथा चित्तमसदपि जानति यदुतातीतमनागतं शशशृङ्गं कूर्मरोमाहिपादं वायुरूपं लोहितलवण-गन्धमित्यादीनि (सर्वाण्यपि) जानाति । सर्वेषामप्राप्तत्वात् । अतो ज्ञायते न मनो गच्छतीति ।

यदि चित्तमालम्बनं प्राप्नोति तदा अज्ञानसंशयज्ञान मिथ्याज्ञानानि न स्युः । वस्तुतस्तु सन्ति तानि । अतो ज्ञायते न गच्छतीति । चित्तस्यालम्बनं निर्वाणं चित्तं यदि प्राप्नोति संस्कृतेनासंस्कृतं प्राप्यते । तत् न युक्तम् । पुनरावृत्ति निसारण (लक्षण) मसंस्कृतं संस्कृते प्रविशतीदमप्युक्तम् । यदि परलोकोऽस्तीति स्मरति । तदा चित्तं परलोकम् प्राप्नोति तत्कायो मृतो भवेत् । न पुररुज्जीवेत् । अतो न गच्छति । चित्तमनागतं स्मरदनागतं प्राप्नोति । न हि प्रत्युत्पन्नो धर्मोऽनुगतो भवेत् । अतीतं स्मरचित्तमतीते वर्तते न ह्यतीतगतो धर्मः प्रत्युत्पन्नः स्यात् । अतो ज्ञायते न गच्छतीति । रागचित्तात् मुखे रूपान्तरमुत्पद्यते । तथा द्वेषादिभ्योऽपि । यदि चित्तं देशान्तरम् प्राप्नोति । तदा रूपभेदो न स्यात् । अतो ज्ञायते न गच्छतीति ।

किञ्चालम्बनस्थं चित्तं वेदेनेत्युच्यते । ता वेदनास्तिस्रः- दुःखा वा सुखा वा अदुःखसुखा वेति । यदि चित्तं प्रदेशान्तरम् प्राप्नोति तदा ता वेदना न स्युः । अतो न गच्छति । चित्तश्च कायनिश्चितम् । यथोक्तं सूत्रे नामरूपाश्रितं विज्ञानमिति । अतः कायं विहाय नान्यत्र गच्छति । कायश्च विज्ञानसंयुक्तस्सन् काय इत्युच्यते । यदि चित्तं देशान्तरे वर्तते । कायो निर्विज्ञानः स्यात् । आलम्बनं विज्ञानसंयुक्तं पुनः सविज्ञानमित्युच्यते । अतो न गच्छति । स्वप्ने चित्तमन्या दिशो न गच्छति । मैवम् । स्वप्ने शुक्रस्खलनादि चेष्टितानि सर्वाणि कायगतानि । चित्तविपर्ययादन्यत्र दिशि वर्तते इति वदन्ति । न तु वस्तुतो गच्छति । स्वप्ने च क्रियाः सर्वास्ता मिथ्याः । यथा कश्चित् स्वप्ने पिबति नैव तत् तृष्णामनयति । स्वप्ने च (पाप) कर्मचर्यादिनपातकं भवति । अतः मनोऽपि न गच्छति । चित्तं दृष्टे श्रुते मते ज्ञाते धर्ममात्रे वर्तते । न धर्मान्तरं चरति । यदि गमनेन प्राप्नोति तदा धर्मान्तरमपि जानीयात् । ऋद्धिप्रभावितं मनो गच्छति । अन्या दिशश्च प्राप्नोति⁴ । इति ।

चित्तमेकमथवाऽनेकमिति विषये बहुधा विमृश्य समाधानरूपेण चित्तबहुत्वमेव प्रदर्शयति हरिवर्मा चित्तबहुत्वप्रदर्शनवर्गे⁵ ।

मनसो निश्चलत्वात् चक्षुरादिषु संयुक्तमन्यत्र न गच्छति । प्रतीन्द्रियमेकैकं चित्तमुत्पद्यते । तच्च क्षणिकं भवतीति शीघ्रमेव विनश्यति । "चित्तानिर्दिष्टं क्षणिकानि उत किञ्चित् कलस्थायीनि । केचिदाहुः- किञ्चित् कालस्थायीनीति । कस्मात् । रूपादीनां प्रत्यायनात् । यत् क्षणिकं न तत् प्रत्याययेत्, अतो नास्थायि भवति" इति पूर्वपक्षं कृत्वा, चित्तं प्रत्यायकमित्यतोऽक्षणिकमिति । तदयुक्तम् । चित्तगतनिमित्तानां बलात् (चित्तं) प्रत्याययति । न स्थायिबलात् । इत्यादिना क्षणिकत्वम् चित्तस्य साधयति । बहून्यपि चित्तानि एकस्मिन् क्षणे नोत्पद्यन्ते । तेषामुत्पत्तौ कश्चित् क्रमोऽस्तीति विज्ञानान्यपि क्रमेणैव जायन्ते, न युगपत् । तदुक्तं सत्यसिद्धिशास्त्रस्य विज्ञानायौगपद्यवर्गे- "बहूनि विज्ञानानि युगपदेककालमुत्पद्यन्त इति । तदयुक्तम् । कस्मात् । विज्ञानं मनस्कारमेक्ष्योत्पद्यते । यथोक्तं सूत्रे- चक्षुरनुपहितम् भवति । रूपमाभासगतं भवति । विज्ञानोत्पादको मनस्कारश्च यदि न भवति । तदा न चक्षुर्विज्ञानमुत्पद्यत इति । अतो ज्ञायते विज्ञानानि मनस्कारमपेक्ष्य भवन्ति । नैककालिकानीति । सर्वे चोत्पत्तिधर्माणः कर्मकरणाधीनाः चित्तस्यैकैकश उत्पत्तेः । न हि पृथिवी नरकादिविपाक एककालम् वेद्यते । यदि बहूनि चित्तानि युगपदुत्पद्यन्ते तदा युगपद्वेदना स्यात्" इति ।

चित्तमेव कर्मक्लेशानां कारणम् । चित्तस्य निरोधं कुर्वतो जनस्य कर्मक्लेशाः पुनर्न जायन्ते । प्रज्ञमिति चित्तं, धर्मचित्तं, शून्यताचित्तमिति त्रिविधस्य चित्तस्य निरोधात् सर्वदुःखेभ्योऽत्यन्तं विमुच्यत इति सौत्रान्तिकानामाशयः । इत्येवं रीत्या मनसः विषये स्वाभिप्रायम् मण्डयन्ति बौद्धाः ॥

पाद टिप्पणीः -

1 भगवद्गीता

2 सर्वदर्शनसङ्ग्रहः- बौद्धदर्शनम्

3 सत्यसिद्धिशास्त्रम्- चतुस्सात्यवर्गः- १-१७ पृ.सं ५५

4 सत्यसिद्धिशास्त्रम्- मनोवर्गः २-५३

5 सत्यसिद्धिशास्त्रम्- चित्तबहुत्ववर्ग २-६८